

፪ ሰንበት ዘፍልሰታ

ነሐሴ 14 2015 ዓ.ም.(08/20/2023)

ሰላም ለፍልሰተ ሥጋኪ ምስለ ነፍስኪ ኢመዋቲ በተሰናዕዎ አሐቲ፡



መዝሙር: ዛቲ ይኢቲ ማርያም ማኅደረ መለኮት...እዚአ እያ ማርያም መኅደር መለኮት ሰንበት ክርስቲያን ዝተሰምየት።ከምቲ ዳዊት ዝበሎ አዲንተይ አብ ልዕሊ ነዋሕቲ አድባርት ገጸይ ጠመትኩ እዚአ ቅድስቲ ድንግል እያ ካብ ኩሎም ፍጥረት እትበልጽ ናይ መለኮት እሳት ዘይአውዓያ።

ንባባት: ቆላ 1:12-14፥ 2ዮሐ 1:1-7፥ ግ.ሐ.27:39-ፍ፥ ሉቃ 11:1-13።

ምስባክ: አዋልደ ነግሥት ለክብርከ ወትቀውም ንግሥት በየማንከ።በአልባሰ ወርቅ ዑፅፍት ወሑብርት።ናይ ነገስታት ውሉድ ንኸብርኺ እዮም፥ ብናይ ወርቂ ልብሲ ተጎናጸፋን ተሰሊመን፥ እታ ንግስቲ አብ የማንካ ትቐውም መዝ. 45:9።

ኩልና አብ የማን አምላኽ ክንቀውም ዝተሓረና ኢና። ማርያም ንሰማይ መሪሓ ክተእትወና ምእንቲ ነዚ ሰንበት ብፍሉይ ክነስተንትን ንዕደም አሎና። እዋናት ፍልሰታ ብማርያም መገዲ ሰማይ ክንደሊ እሞ ጉዕዞና ምስአ ክንገብር ንምህለል። ምስጢር ምህልላና ኩልና ደቃ ብሓደ አብ አምላኽ ክተብጽሓና እዩ።

ንማርያም ምፍላጥ ማለት ንግብሪ አምላኽ ምፍላጥ እዩ፥ አብአ ተግባር እግዚአብሔር ንርእዮ። ማኅደር ልዑል ንብላ ምኽንያቱ አብአ ካልአይ አካል ቅድስቲ ስላሴ ኃዲሩ ካብአ ባህርና ስለ ዝወሰደ። ማርያም ውሃቢት አምላኽ ፍልይቲ ፍጥረት እያ። ነዚ ዕሞቕ ምስጢር አምላኽን ንማርያምን ክንርዳእ ንማርያም ምሃርና ክንብላ ይግብአና።

ማርያም መምህር ጸሎት እያ ንሳ ብኹሉ ንአምላኽ ዘሓጉስ ሕይወት ስለ ዝመርሐት ምስአ ኮና እንጽልዮ ምስ አምላኽ ሓደ ይገብረና። ዝጽሊ ንአምላኽ ይፈልጥ ከም ዝብሃል ማርያም ካብ ንእስነታ ጸሎት ትገብር ከም ዝነበረት ትውፊት ይነግረና። ወልደ እግዚአብሔር አብ ከርሳ ምስ ሓደረ ፍሉይ ርክብ ምስኡ ረኺባ። ባህሪ ሰብ ካብአ ስለ ዝወሰደ አደ አምላኽ ተባሂላ። እዚ ርክብ እዚ ምንጪ ናይ ኩሉ ምስ አምላኽ ዘልኦ ርክብ እዩ። ሉቃስ ወንጌላዊ ንምስጢር ወዳ ተስተንትን ከም ዝነበረት ክገልጽ እንከሎ ንኹሉ አብ ልባ ትዓቕሮ ነራ ይብለና።

አብዚ ቅዱስ እዋን ዘመነ ፍልሰታ ፍሉይ ጸሎትን ምህልላን ነሕልፎ አሎና። እዚ እዋን ናይ አስተንትኖ ናይ ሱባኣን ጸሎትን ጊዜ እዩ። **ሰአሊ ለነ ማርያም ሃበ ወልድኪ መድኃኔ ዓለም** እናበልን አብዚ እንነብር ዓለም ካብ ዘሎ ጭንቅን መከራን ብአማልድነታ ክንሓልፎ ንልምና። ንማርያም ዝልምን ድላዩ ይረክብ እዩ። ሓንቲ ንሳ እትብለና ድላይ ወደይ ጥራሕ ግብሩ ትብለና። ድላይ ወዳ ሰላም ምግባር ንሰባት ምፍቃር ንዝበደሉና ምምሓር፥ ንጽጉማት ምሕጋዝ ንዝተባእሱ ምዕራቕ. . . እዩ። ደቂ ማርያም መለልይኦም ጸሎት እዩ።

አብ ጽርኃ ጽዮን ምስታ ቀዳመይቲ ቤተ ክርስቲያን ኮይና ጸሎት ትመርሕ ከም ዝነበረት ግ.ሐ. 1:14 ይነግረና። ማርያም እትመርሐ ጸሎት ነቲ አብ ሕይወታ ዝተመከረትሉ መንፈስ ቅዱስ አብኡ እዩ ዝወሰደና። ንሳ ብመንፈስ ቅዱስ አደ አምላኽ ኮይና ንኣና ኸአ ብመንፈስ ቅዱስ ተመሪሕና እሙናት ተኸተልቲ ወዳ ከም እንኸውን ትነግረና። ማርያም መንፈስ ቅዱስ ዝመርሐ

ሕይወት ትነብር ስለ ዝነበረት ነፍስወከፍና አብዚ እዋን ምህልላ ንኹሉ እንገብር መንፈስ ቅዱስ ክመርሓና ለምንልና ንበላ።

ማርያም አብ ቤተ ዘካርያስ ምስ ከደት ኤልሳቤጥ ሰላምታ ማርያም ምስ ሰምዐት እቲ ሕፃን አብ ከርሣ ተሰራሰረ ንኤልሳቤት ድማ መንፈስ ቅዱስ መልእ ይብለና ሉቃስ ወንጌላዊ (ሉቃ 1:41)። ምስ ማርያም ኢየሱስ ወዳ አብ ከርሣ ነሩ በዚ እዩ እዚ በረኸት አብ ቤት ዘካርያስ ዝኣተወ። ሎሚ አብ ሕይወትና አብ ስድራና አብ ሃገርና ማርያም ምስ ወዳ ክትመጽአና እሞ ሰላም ፍቕሪ ምሕረት ክወርደና ንዓድማ። ቤተ ዘካርያስ ብማርያም ተባሪኹ ኩሉ መንፈስ ተሓዲሱ ሎሚ እውን ነዚ እያ እተውህብ ማርያም እሞ ምሳና ኩኒ ንበላ።

ቅ. ጳውሎስ ብመንፈስ ቅዱስ ተመሪሕና ሓዲስ ሕይወት ምስ ዝተንሥኦ ክርስቶስ ክንለብስ ይነግረና፤ ነዚ አብ ሕይወትና ክንርእዮ ንመንፈስ ቅዱስ ብምቕጻል ንለምና። ቀጺልና ጸሎት ክንገብር አባና መንፈስ ቅዱስ ክህሉ አለዎ ምኽንያቱ ንሱ ኩሉ ጊዜ ምእንታና ክጽሊ ወላ እውን እንተ ደኸምና ምሳና አሎ።

ናይ ሎሚ ወንጌል መጻዕዕታ ንጸሎት እዩ። ኢየሱስ ክጽሊ ዝረአየ ሓደ ካብ አርድእቱ ጸሎት ምሃረና ኢሉ ሓቲትዎ። እዚ ዳርጋ ከምቲ ሓደ ሰብአይ **ዓሣ አይትሃበኒ እንታይ ድኣ ከመይ ገርካ ዓሣ ከም ዝገፍፍ ምሃረኒ** ዝበሎ እዩ። እዚ መስተውዓሊ ረድኢ ጸልየለይ አይ ኮነን ኢሉ ምሃረኒ ከመይ ኢለ ክጽሊ ኢሉ ሓቲቱ። ኢየሱስ ሓደ ካብቲ ብቐጻሊ ዘርአዮ ጸሎት ምግባር እዩ። ሓዋርያት ክጽሊ ብዙሕ ጊዜ ርእየዎ ስለዚ አሰሩ ክኸተሉ ጸሎት ምሃረና ኢሎም። ሎሚ እውን ኢየሱስ ጸሎት ክምህረና ንሕተቶ ንሱ ኩሉ ጊዜ ነቶም ናቱ ክጽልዩ ይደልዮም እዩ። ኢየሱስ ወላ እኳ ኩሉ ሕይወቱ ጸሎት እንተ ነበረ ንኹሉ ዘጠቓለለ ጸሎት ምሂርዎም። “አቦና አብ ሰማይ እትነበር ዝበል ጸሎት አብ ኩሉ ክንጅምር እንከሎና እንጽልዮ ጸሎት።

ኢየሱስ፣ ጸሎት እቲ ዝበለጸ መጋበር አብ ሕይወትና ከምዝኾነ አብዚ ዝመሃረና ጸሎት ገሊጹልና። ካባና ዝድለ ቀጺልና ክንጽሊ፣ ብትዕግስትን ትሕትናን ክንጽሊ እዩ። አብ ሕይወት ነፍሲ ወከፍና እንተ ረኣና ክንጽሊ ንደሊ ግን ንጸሎት ዝኸውን ጊዜ የብልና እንተ አሎና እውን ፍርቂ ፍርቂ እዩ። ልብና ቀልብና አብ ካልእ ገርና ብኣፍና ንደግም እዚ ግን ሰይጣን እውን ይኸእሎ እዩ። ጸሎት ክንገብር ከሎና ብኣፍና ንልፍልፍ ሽው ኅቦታት ብጸሎትና ክንቀሳቐሱ ንደሊ እዚ ግን ክኸውን አይክእልን እዩ ምኽንያቱ ብምሉእ እምነት አብ አምላኽ ስለ ዘይንጽሊ።

አብ ሕይወትና ክንዕወት ጸሎትና ክስማዕ አገባብ አጻላልያናን ክንቅይር ከምኡ ብናይ ጸሎት ሓዊ ብውሽጥና ክንቃጸል አሎና። ከም ሓዋርያት ምሉእ ትሕትና ለቢስና **ጎይታ ጸሎት ምሃረና** ንበሎ። ጸሎት ቀሊል ነገር ግን ዓበይቲ ነገራት ከም ዝፍጸሙ ዝገብር እዩ። ጸሎት ጉዳይ መንፈስ እዩ። ቅ. ጳውሎስ ከዘኸክረና እንከሎ **ከመይ ገርና ኸንጽሊ ከም ዝግብአና አይንፈልጥን ኢና ግን እቲ መንፈስ ባዕሉ እዩ ብዘይንገር እህህታ ዚጽልየልና** (ሮሜ 8:26)። ስለዚ ንመንፈስ ቅዱስ ክሕግዘና ብቐጻሊ ክንልምና ክንጽሊ ይግብአና።

ጸሎትና አብቲ አምላኽ ዝደልዮ መሰረት ገርና እንተ ጸለና ክሰምዓና እዩ። ብዙሕ ጊዜ ክንጽሊ እንከሎና ንአምላኽ ዝደለናዮ ክገብረልና እምበር ድላዩ ክንገብር አይንጽልን ኢና ግን ንድላይ አምላኽ ቀዳምነት ሂብና ንአምላኽ ከም አቦና እናረኣና ክንጽሊ እሞ ንድላዩ ክንገብር ክንጽሊ ይግባእ።

አብ ጊዜ ጸሎት እንገብር ርክብ ከምቲ አብ መንጎ ወላድን ውሉድን ዘሎ ርክብ እዩ። ወላዲ ውሉዱ ዝጎድእ ክሳብ ዘይ ኮነ እንተ ለመኖ ይህቦ እዩ፤ አምላኽ ፈጣሪናን አፍቃሪናን ግዳ ክሳብ ክንደይ ዘይሰምዓና። ነዚ ርድኢት ሒዝና ከምቲ ንሱ ዝበለና ለምኑ **ክውሃበኩም እዩ፣ ድለዩ ክትረኽቡ ኢኹም። ግዕጾውን ኳሕኳሕ አብሉ ክኸፈተልኩም እዩ** አብ ልብና ገርና ምስ አምላኽና ንራኸብ ምስኡ ናይ ውሉድ ልመና ንለምና ክሰምዓና ኸኣ እዩ።

ጸሎት አብ መለኮታዊ ግልጽት እዩ ዘቕርበና። አብ ነፍሲ ወከፍ ብጸሎት አብ አምላኽ ክንቀርብ ከሎና ካብ ጥበብ አምላኽ ንምሃር ሽዑ ሓዲሽ ምስጢር ንረክብ። ጸሎት ከም ቤት ትምህርቲ ድላይ አምላኽ እንታይ ከምዝኾነ እንምሃረሉ ቦታ እዩ። አብዚ ቤት ትምህርቲ አምላኽ ድላይና ወይ ክንገብሮ እንኽእል አብቲ ናይ አምላኽ ፍልጠት ተራና ክንጻወት ዕድል ይኸፍተልና። ነዚ አብነት ዝኾነና አብ ዘፍ 18፡20-32 ዘሎ እንተ አንብብና አብርሃም ምእንቲ ሰዶምን ኅመራን ክሳብ ዝደክም ክልምን ከም ዘፍቀደሉ ንርእ። ሎሚ እውን ንአምላኽ ክንራኸቦ እንተ ኸኣልና ከምቲ ንአብርሃም ዝሰምዖ ንኦሪ እውን ድላይ ክገልጸልና ይክኣል እዩ። በዚ ምኽንያት እዩ አብ ነፍሲ ወከፍ ጸሎት ክንገብር እንከሎና ሓዲስ ነገር ብዛዕባ አምላኽ እንምሃር። እምብኣር ክንጽሊ ከሎና መጀመርያ ንአምላኽ ክንሰምዕ ኣሎና ድሕሪኡ እንታይ ከም እንሓትት ዘሎና ክንፈልጥ ንኽእልን ምስቲ ዝድለ ክነሰማምዖ ንኽእል።

አምላኽ ኃጢአት ክድሕኑ እምበር ክጠፍኡ ኣይደልን እዩ። አብ ሕይወትናን አብ ሕይወት ካልኣትን ከም እንርእዮ አምላኽ ኩሉ ጊዜ ካብቲ ዝወደቅናዮ ክንምለሶ ዝደሊ አምላኽ እዩ። አብ ሉቃ 15 ዘሎ ብዛዕባ እቲ ቦታኒ ወዲ እቲቦ ወዱ ዝምለሰላ መገዲ የማዕዱ ነሩ ይብለና። ባህሪ አምላኽ ምፍቃር እዩ ወላ ሓደ ካብኡ ክጠፍእ ኣይደልን እዩ ንሕና ኢና ካብኡ እንኹብልልን እንጠፍእን ስለዚ ሎሚ እውን ክንምለሶ ይጽበየና ኣሎ።

አምላኽ ክሰምዓና ቅሩብ ካብ ኮነ ነፍሲ ወከፍና ካብ ምሕረቱ ጸጋ ክንረክብ ኣብኡ ንቕረብ። ሰይጣን ተዓዊትሉ/ላ ሓደ ሓውና/ሓፍትና ካብ መገዲ አምላኽ እንተ ወጸ ከም አብርሃም ክንጽልየሎም ይግባእ እምበር አብ ምፍራድን ምኹናን ክንቀዳደም የብልናን። ኃጢአት ክንጸልእ እምበር ኃጢአተኛ ክንጸልእ የብልናን። **ጸሎት ጻድቕ ብግብሪ ብዙሕ ተስልጥ እያ** (ያዕ 5፡16)።

አምላኽ ቀጺልና ክንልምኖ እንተ ኸኣልና ክሰምዓና ስንድው እዩ። አምላኽና ክድቅስ ኣይከይድን እዩ ኩሉ ጊዜ ካብና ክሰምዕ ይደሊ እዩ። ንሱ ምእስን ኣበይን ብኸመይን ንጸሎትና ከም ዝምልስ ይፈልጥ እዩ። ስለዚ ናይ ምጽላይ ልምዲ ክነጥፍእ የብልናን ከምኡ ምእንቲ ነፍሲ ወከፍና ክንጽሊ ይግብኣና ምኽንያቱ ጸሎት ንልቢ አምላኽ ይኸፍተልና። ነቲ ዝፈላልየና ኣልዩ አምላኽ አብ መንጎና ከም ዝኃድር ይገብር።

ሕይወት ኢየሱስ ብጸሎት ጀሚሩ ብጸሎት ወዲኡ። እዚ እዩ ክኸውን ዘለዎ ሕይወት ነፍሲ ወከፍ ኣማናይ ክርስቶስ። ሕይወት ማርያም ሕይወት ጸሎት ነሩ ከምኡ ብዙሓት ቅዱሳን ኩሎም ዝገበርዎ እንተሎ ጸሎት ቀንዲ ነገር እዩ አብ ሕይወቶም። ሎሚ እምብኣር እዚ ቅዱስ እዋን ጸሎት ብልብና ክንገብር እዋን አብ አምላኽ ክንምለስ።

መልእኽቲ ጳውሎስ ናብ ሰብ ቆላስያስ 2፡12-14 ዝተነበትና ነቲ ብክርስቶስ ዝረኸብናዮ ድሕነት የዘኻኸረና። እዚ እሙን ዝኸውን ቦቲ አምላኽ ንኢየሱስ ክርስቶስ ከም ዘተንሥኦ ኣብ እንኣምኖ እዩ። ስለዚ ነዚ እምነት ከምዘለዎ ቀጺልና ሒዝናዮ እናተጎዓዝና ኢና ክንጽሊ ዘሎና። ነዚ እምነት መሰረት ገርና እና ምእንቲ ወለዲ፣ ቤተ ሰብ፣ ኣዕሩኽ ብፍላይ ከኣ ምእንቲ ዓለምና ብዝተፈላለየ ጸገማት ንእትሕመስ ዘላ ክንጽሊ ዝግብኣና። ብፍላይ ከኣ ምእንቲ ቤተክርስቲያን ሃገርናን ኣቡናትናን ካህናትናን ፍሉይ ጸሎት ክንገብር እዋና ይሓተና ኣሎ። ቤተ ክርስቲያን ኣብ ጸልማት ዝዓብለሎ ዘመን እያ ዘላ ስለዚ ብርሃን ክትከውን ንደቂ ሰብ ብርሃን ክትኩልዕ ንጸሊ። ቤተ ክርስቲያን ምስ በርሀት ጥራሕ እዩ ዓለምና ሰላም ፍቕሪ ዝነግሶ እዋን ንጸሊ።

አምላኽ ጸሎትና ምህልላና ሰሚዑ ሰላሙ ፍቕሩን ምሕረቱን የውርድለና። ውላዲተ አምላኽ ኣደና ማርያም ጸሎታን ረድኡታን ኩሉ ጊዜ ኣይፈለየና።

ኣባ ንጉሠ ፍሥሓ